

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಸೇವಾ ಶ್ರೀ ಶ್ರೀನಿವಾಸರಾಘವಾಯ ಮಹಾದೇಶಿಕ ವಿರಚಿತಾ

॥ ಶ್ರೀಲಕ್ಷ್ಮೀಪಂಚಾಶತ್ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀಲಕ್ಷ್ಮೀಪಂಚಾಶತ್ ॥

ಹಯಗ್ರೀವಕೃಪಾಪಾತ್ರಂ ಆತ್ರೇಯಕುಲಭೂಷಣಂ |

ಸೇವಾಖ್ಯಸ್ವಾಮಿನಂ ಸೇವೇ ಬುಧನ್ವಪರದೇಶಿಕಂ ॥

ಮಾತಾರಂ ಪ್ರಣಮಾಮಿ ಪೂರ್ವಮಪುನರ್ಭಾವಾಯ ಯೋಗಾಯ ಮೇ

ತ್ರಾತಾರಂ ಕಲಿಕಲ್ಮಷಾದ್ಧೃತತರಂ ಪ್ರೀತ್ಯೈ ತವಾಂಬಾಧುನಾ |

ಮಾತಾಸಿ ತ್ವಮನಂತಖೇದಕದನೀ ಜಾನಾಸಿ ಮಾಂ ಸರ್ವತಃ

ನಾಮಾನ್ಯದ್ಭುತಶಕ್ತಿಮಂತಿ ಕಲಯೇ ಪದ್ಮಾವತಿ ಪ್ರೀತಯೇ ॥ 1 ॥

ತ್ವನ್ನಾಮಾನಿ ಬೃಹಂತಿ ಮೂಲಧನಮಿತ್ಯಾಹುಃ ಶ್ರುತೀನಾಂ ಬುಧಾಃ

ಶ್ರುತ್ವಾ ತಾನಿ ಮದೀಯಪಾಪಕದನೇ ಯುಕ್ತಾನ್ಯಭೀಕ್ಷ್ಣಂ ಮುದಾ |

ವಕ್ತುರ್ಮೇ ಮುದಿತಾ ಭವ ಪ್ರಿಯತರಾ ಮುಗ್ಧಾಕ್ಷರಾಕರ್ಣನಾತ್

ಆನಂದೇನ ನಿಜಾಂಕಗಂ ಕರಯುಗೇನಾಶ್ಲಿಷ್ಯ ಮಾಂ ವರ್ಧಯ ॥ 2 ॥

ನಾಮಾನಿ ಪ್ರಥಯಂತಿ ತೇ ಭಗವತಿ ಪ್ರೇಮಪ್ರಪುಲ್ಲಾನನೇ

ಯೇಷಾಮನ್ವಹಮೀರಣೇನ ಮನುಜೋ ಧನ್ಯೋ ಭವೇನ್ನಿಶ್ಚಿತಂ |

ನ ಸ್ಯಾತ್ತಸ್ಯ ಭವೋ ನ ಚೈವ ನರಕೋ ನಾವರ್ತಕಲ್ಪೇ ವಸೇತ್

ತಸ್ಮಾನ್ನಾಮಸುಧಾಂ ಪಿಬಾಮಿ ದಿವಿಷದ್ಭೋಗ್ಯಾಂ ಶ್ರುತಿಭ್ಯಾಂ ರಮೇ ॥ 3 ॥

ಆನಂತ್ಯೇನ ಯುತಾಮನಂತಮಹಿಷೀಮಾನಂತ್ಯಮಾಪ್ತಂ ಶ್ರಯೇ

ಜಾಗ್ರತ್ಯೇವ ಶುಭಾನಿ ಸಂಸೃತಿಪದೇಽನಂತಾನಿ ನಾಮಾನಿ ತೇ |

ಮಾತುರ್ನಾಮ ವದನ್ನ ಯಾತಿ ನಿಧನಂ ಧೂರ್ತೋಽಪಿ ವಾ ಪಂಡಿತೋ

ವಿಂದತ್ಯೇವ ವಿಭೂತಿಮುಜ್ಜ್ವಲತರಾಂ ವಿಶ್ವಂಭರಪ್ರೇಯಸಿ ॥ 4 ॥

ಆಶಾಪಾಶತರಂಗಿತಂ ಮಮ ಮನೋ ದುಷ್ಪಾಪಚಿಂತಾಹತಂ
 ವೀಕ್ಷಾತಸ್ತವ ವಂಚಿತಂ ಯದಿ ರಮೇ ಕಾ ಮೇ ನು ಸತ್ತಾ ಭವೇತ್ |
 ಮಾತುಃ ಪಾಲನತೋ ಲಭೇತ ಮನುಜೋ ಭೂತಿಂ ತಥರ್ಥಿಂ ಪರಾಂ
 ಅಂಬಾಹಂ ತವ ಸನ್ನಿಧಾವನುಚರಃ ಕುರ್ಯಾಂ ಸಪರ್ಯಾಂ ಸದಾ || 5 ||

ಶಕ್ತಿರ್ಮೇ ನ ಚ ವಿದ್ಯತೇ ಭಗವತಿ ಶ್ರದ್ಧಾಢವಾ ಭಾರ್ಗವಿ
 ಮೇಧಾ ಮಾನ್ಯತಮಾ ನ ಮಾನಮಪಿ ವಾ ವಾಣೀವಿಹಾರೋ ನಹಿ |
 ಅಸ್ಮೈವಾಹಮಶಕ್ತ ಏವ ಸತತಂ ಶಾಕ್ತೋಽಪಿ ಮಾಂ ರಕ್ಷಿತುಂ
 ಶ್ರದ್ಧೇ ಮಾಮವ ದೇಹಿ ಧೀವಿಲಸಿತಂ ಪುಷ್ಪಾಂ ತಥಾ ಭಾರತೀಂ || 6 ||

ವಕ್ಷಸ್ಥಾನಮುಪೇಯುಷೀ ಭಗವತೋ ವತ್ಸೇನ ಸಾಕಂ ಸ್ಥಿತಾ
 ಪ್ರೇಮೋತ್ಪಲ್ಲಸುಲೋಚನಾ ಪ್ರಿಯತಮಂ ಪುಷ್ಪಾಸಿ ಚಾಶ್ಲೇಷತಃ |
 ತದ್ವಕ್ಷಸ್ಥಲಕೌಸ್ತುಭೇನ ಮುದಿತಾ ದೇವ್ಯಂಬ ಮಾಮರ್ಭಕಂ
 ತುಂಗೋತ್ಸಂಗಗತಂ ವಿಧಾಯ ಪರಮಂ ತೋಷಂ ನ ಕಿಂ ವಿಂದಸೇ || 7 ||

ಪಾರಮ್ಯಂ ಪರಿಶೀಲಯಂತಿ ಕಮಲೇ ಶೀಲಾದಿಜುಷ್ವಾಸ್ತಥಾ
 ಪಾರಂಪರ್ಯರಹಸ್ಯಸಾರಧಿಷಣಾಃ ಪ್ರಾಂಚೋ ವಿಪಶ್ಚಿತ್ತಮಾಃ |
 ನಾಥಸ್ತೇ ಪರಮಃ ಪರಾತ್ಪರ ಇತಿ ಖ್ಯಾತಃ ಪ್ರಮಾಣೈಃ ಪರಂ
 ತೇನಾಪಿ ಧ್ರಿಯಸೇ ಶಿರೋಭಿರಥವಾ ವಕ್ಷಸ್ಥಲೇನಾದ್ಭುತಂ || 8 ||

ದೃಷ್ಟ್ಯಾ ತೇ ಪರಯಾ ಚರಾಚರಮಿದಂ ಸಂಧುಕ್ಷಿತಂ ಸರ್ವತಃ
 ಸೃಷ್ಟಾನಾಂ ಪರಮೇಣ ತೇ ಪ್ರಿಯತಮೇನಾತ್ಮದ್ಭುತಂ ಜೀವನಂ |
 ಇಷ್ಟಾನಾಂ ಪರಿಪೂರ್ಣತಃ ಪ್ರಣಮತಾಂ ಸಿದ್ಧಿಸ್ತಥಾ ನಂದನಂ
 ಶ್ರೇಷ್ಠಾನಾಮನುವರ್ತನಂಚ ಘಟತೇ ಪದ್ಮಾಕ್ಷವಕ್ಷಸ್ಥಿತೇ || 9 ||

ಹಸ್ತಾಭ್ಯಾಂ ಕಮಲೇ ಬಿಭರ್ಷಿ ಕಮಲೇ ಫುಲ್ಲಾರವಿಂದೇಕ್ಷಣೇ
 ದೃಷ್ಟೈವಾಂಬುಜರಮ್ಯಕೋಮಲತಮಸ್ವಾಂತೇ ಪರಪ್ರೇಯಸಿ |
 ನೂನಂ ದರ್ಶಯಸೀಹ ಸಾಧು ಜಗತಾಮಜ್ಞಾತತಾಂ ನಿಗ್ರಹೇ
 ತತ್ತೇ ದರ್ಶನತೋ ಲಭೇಯ ಮಹತೀಂ ನಿಶ್ಚಿಂತತಾಂ ನಿಶ್ಚಿತಂ || 10 ||

ದೇವಾಸ್ಸಂತಿ ಸಹಸ್ರಶೋ ದಿವಿ ತಥಾ ಭೂಮೌ ಚ ಕೌತೂಹಲಾತ್
 ತಾನ್ ಲೋಕಾಸ್ಸಮುಪಾಸತೇ ವಿಧಿವಶಾದಂಬಾಸ್ಮಿ ತೇ ಸೇವಕಃ |
 ಆಕಾಶೇ ವಿಲಸಂತು ಭಾನಿ ನಿತರಾಂ ತುಲ್ಯಾನಿ ಕಿಂ ವೇಂದುನಾ
 ವಿಂದಂತಿ ಸ್ಪೃಹಣೀಯತಾಂ ಚ ಕಮಲೇ ನೈವೇತಿ ಜಾನಾಮ್ಯಹಂ || 11 ||

ಮಾತಸ್ತ್ವಂ ಜಗತಾಂ ಮಮಾಸಿ ಕಮಲೇ ಪ್ರೇಮಪ್ರಹರ್ಷೋದಿತಾ
 ಸೇವಾಯಾಂ ನಿರತೋಽಸ್ಮಿ ದೈವವಶತಸ್ತ್ವದ್ವೀಕ್ಷಣಾದನ್ವಹಂ |
 ಪ್ರೀತಾಯಾಂ ತ್ವಯಿ ಭಾವುಕಃ ಪ್ರಿಯತಮಸ್ತೇ ಮೋದತೇ ಮಾಮಕೈಃ
 ಕೃತ್ಯಾಕೃತ್ಯಶತೈಃ ಕದಾಪಿ ಲಭತೇ ಕ್ರೋಧಸ್ಯ ನಾಧೀನತಾಂ || 12 ||

ಕಿಂ ಗ್ರಂಥೈಃ ಪಠಿತೈಸ್ತಥೈವ ಲಿಖಿತೈಃ ಕಿಂ ವಾ ತಪಸ್ಯಾದಿಭಿಃ
 ಕಿಂ ವಾಡಂಬರಚೇಷ್ಟಿತೈಸ್ಸುಮಧುರೈರಾಲಾಪನೈರ್ವಾನಿಶಂ |
 ಕಿಂ ಸಂಕೇತಕಥಾಶತೈರಘಟಿತಸ್ಯಾಪಾದಕೈರ್ವಾ ರಮೇ
 ತ್ವದ್ವೀಕ್ಷಾ ಪ್ರಸೃತಾ ನ ಚೈವ ಭುವನೇ ಚೇದಂಬ ವೀಕ್ಷಸ್ವ ಮಾಂ || 13 ||

ಶ್ರೀಮದ್ವಸ್ತು ಸಮಸ್ತಮೇವ ಧರಣಾವೂರ್ಜಸ್ವಿ ಸಂಜಾಯತೇ
 ನಾಥೇನಾಪಿ ಸಮರ್ಥಿತಂ ಬಹುಮತಿಪ್ರೀತಿಪ್ರಹರ್ಷಾಸ್ಪದಂ |
 ಮನ್ಯೇ ಸೋಽಪಿ ತವೈವ ಸಂಗವಶತಃ ಶ್ರೀಮಾನಭೂದನ್ಯಥಾ
 ತಸ್ಯಾಪಿ ಶ್ರುತಿಸಮ್ಮತಾ ಬಹುಮತಿರ್ಜಾಯೇತ ಕಸ್ಮಾದ್ರಮೇ || 14 ||

ವಕ್ಷಸ್ಥಾನಮುಪೇತ್ಯ ವಾರಿಧಿಸುತೇ ಸರ್ವೋತ್ತಮಂ ವ್ಯಾತನೋಃ
 ನಾಥಂ ತಸ್ಯ ತನೋಷಿ ಸರ್ವಸುಭಗಾಂ ಮುದ್ರಾಂ ಹಿ ತೀರಂ ಗತಾ |
 ಸಂಸಾರಾರ್ಣವಮಗ್ನಚೇತನಗಣಂ ತ್ವಂ ತಾರಯಂತೀ ಸದಾ
 ದಿವ್ಯಾನಂದಪಯೋಧಿಮಗ್ನಮನಿಶಂ ವೀಕ್ಷಸ್ವ ಮೋದಸ್ವ ಮಾಂ || 15 ||

ಕಿಂ ನೋ ವಿಷ್ಣುಪದೇ ಲಭೇತ ವಿಹಗೋ ಭೂತಿಂ ಸುಖಂ ಸರ್ವದಾ
 ಸೌಖ್ಯಂ ಕಿಂ ನ ಹಿ ವಿಂದತೇ ಮೃಗವರಃ ಸ್ವಚ್ಛಂದಸಂಚಾರತಃ |
 ಕಿಂ ವಾ ತ್ರೈಸ್ಸುಕೃತಂ ಕೃತಂ ನು ಕಮಲೇ ಜಾತೋಽಸ್ಮ್ಯಹಂ ಮಾನವಃ

ಚಿಂತಾಂ ಕಾಮಪಿ ಸೃಷ್ಟವಾನ್ ಮಮ ಕೃತೇ ಧಾತಾವ ಮಾಂ

ಸಾಂಪ್ರತಂ || 16 ||

ವೈಶಿಷ್ಟ್ಯಂ ಚಮಕೇ ವಿಶಿಷ್ಟವಿಭವೇ ಶಿಷ್ಟೇಷ್ಟದೇಷ್ಟಾತ್ಮನಾ

ಪುಷ್ಟಿಂ ಸೃಷ್ಟಸಮಸ್ತಜೀವನಿವಹೇ ದೃಷ್ಟ್ಯಾಭಿವರ್ಷಸ್ಯಹೋ |

ಇಷ್ಟಂ ಯಾಗವರೈರ್ಹುತಂ ಚ ಬಹುಧಾ ದತ್ತಂ ಚ ಯುಕ್ತಂ ಸತಾಂ

ತತ್ಸರ್ವಂ ತವ ವೀಕ್ಷಣೇನ ಕಮಲೇ ಲಕ್ಷಾತ್ಮತಾಂ ವಿಂದತೇ || 17 ||

ವೇದಾಂತಾರ್ಯಮುಖಾ ಹೃಪಶ್ಚಿಮಧಿಯೋ ನೂನಂ ವಿಪಶ್ಚಿತ್ತಮಾಃ

ದೇವೇಶಂ ಪ್ರತಿಯಂತಿ ಸಾಗರಗತಂ ದಿವ್ಯಂ ತರಂಗಂ ಸದಾ |

ತತ್ಸಾಂ ಚ ಪ್ರತಿಯಂತಿ ದೇವಿ ಭವತೀಂ ಮಾಧುರ್ಯರೂಪಾಂ ಮುದಾ

ಕಿಂ ತತ್ತ್ವಂ ತದಿಹೇತಿ ತೀರನಿಲಯಾ ಕಿಂ ವೀಕ್ಷಸೇ ಸಾಂಪ್ರತಂ || 18 ||

ಕಿಂ ಬ್ರೂಯಾಂ ತವ ವೈಭವಂ ತ್ರಿಚತುರೈರ್ವರ್ಣೈಸ್ಸದಾಮ್ರೇಡಿತ್ಯೈಃ

ದೂರಾದಪ್ಯವಶಂ ವಶೇ ವಿದಧತೀ ತೀರ್ಥೀಕರೋಷ್ಯಂಜಸಾ |

ನೂನಂ ಮಂಗಲಸಂತತಿಂ ಮಧುಮಯೀಂ ಪುಷ್ಣಾಸ್ಯಪಾಂಗೈ ರಮೇ

ತುಂಗಂ ಸಂಗಮಭೀಷ್ಟಮಷ್ಟಪದವೀಸ್ಥಿತ್ಯಾ ವಿಧತ್ಸೇಧುನಾ || 19 ||

ಸ್ಥಾನಂ ತೇಷ್ಟಪದಾನಿ ದೇವಿ ಸುಭಗಂ ರೂಪಂ ತಥಾಷ್ಟಾಪದಂ

ಸ್ವಷ್ಟಂ ಕಷ್ಟನಿವಾರಣಾಯ ಜಗತಾಂ ಕೃತ್ಯಾನಿ ಚೇಷ್ಟಾನಿ ತೇ |

ದೃಷ್ಟಿಃ ಪುಷ್ಟಿಕರೀ ಸ್ವಸೃಷ್ಟಜನತಾಭೀಷ್ಟಪ್ರದಾತ್ರೀ ಸದಾ

ಭೂತಿಶ್ಚಾಷ್ಟದಿಶಾಸು ಜೃಂಭತ ಇತಿ ಪ್ರೇಷಾಂ ಶ್ರಯೇ ತ್ವಾಂ ಶ್ರಿಯಂ || 20 ||

ಮಗ್ನಃ ಸಂಸೃತಿಸಾಗರೇ ವಿಷಭರೇ ಕಾಮಾದಿನಕ್ರೋಧತೇ

ಮೀನಾಧೀತಚಲಸ್ವಭಾವಕಲಿಲೇ ಚಾಶೋರ್ಮಿಜಾಲೋಲ್ಬಣೇ |

ಲಬ್ಧೋನ್ಮಜ್ಜನಮಜ್ಜನಾನಿ ಕಥಮಪ್ಯಪ್ರಾಪ್ಯ ತೀರಂ ಸ್ಥಿತೋ

ಮಾಂ ದೃಷ್ಟ್ವಾ ಹಸಿತಂ ವಿಹಾಯ ಗಮಯ ಪ್ರೀತ್ಯಾನುಕೂಲಾ ತಟಂ || 21 ||

ಉತ್ಥಾನಂ ತವ ವೇದ್ಮಿ ದುಗ್ಧಜಲಧೇರುತ್ಥಾಪಯೇಮಂ ಶಿಶುಂ
 ವಕ್ಷಸ್ಥಾ ಹರಿಚಂದನಸ್ಯ ಕಮಲೇ ಹೃದ್ಯಂ ವಿದಧ್ಯಾ ಮುದಾ |
 ತ್ವದ್ವಿಷ್ಣು ಪರಿಬೃಂಹಿತಂ ತ್ರಿಭುವನಂ ವೀಕ್ಷಸ್ವ ಮಾಮಾಶಯಾ
 ಶ್ರೀವತ್ಸೇನ ವಿರಾಜಸೇ ತವ ಕರೇ ಕಿಂ ನಾಸ್ಮಿ ವತ್ಸೋ ರಮೇ || 22 ||

ಶ್ರೀವತ್ಸಃ ಪ್ರಥತೇ ಪರತ್ವಕರಣೇಷ್ಟತ್ಯದ್ಭುತಃ ಶೋಭನಃ
 ಶ್ರೀಮಾನ್ ವಾರಿಧಿಸಂಭವೋ ಮಣಿಮಯೋ ಭೂಷಾಯಿತೋ ವಕ್ಷಸಿ |
 ಮಾಲಾ ಮಲ್ಲಿಮತಲ್ಲಿಕಾತುಲಸಿಕಾಗುಂಭೇನ ಸಾ ರಾಜತೇ
 ಶ್ರೀಮತ್ತ್ವಂ ಪರಮೇ ತ್ವಯೈವ ಘಟತೇ ತದ್ವಕ್ಷಸಶ್ಚೇಂದಿರೇ || 23 ||

ತ್ವಾಮಾಹುಃ ಪರದೇವತಾಂ ಪರಗತಾಂ ಚಾಮೀಕರಾಭೇಽಬ್ಜಜೇ
 ರೂಪಂ ತೇ ಪರಭಾಸ್ವರಂ ಭೃಗುಸುತೇ ನಾಥೋ ಘನಶ್ಯಾಮಲಃ |
 ಮೂರ್ಧಸ್ವೇವ ವಿಭಾಸಿ ವೇದವಚಸಾಂ ತುಂಗೇಽಂತರಂಗಾಶಯೇ
 ಚಾಂತರ್ಧ್ವಾಂತಮಪಾಕುರು ಪ್ರಣಯತೋ ನಾಥಂ ವಶೇ ಕೃಣ್ವತೀ || 24 ||

ಗರ್ಭಸ್ಥೋಽಪಿ ನಿರೀಕ್ಷಿತಃ ಕಮಲಯಾ ಜೀವೋ ಭವೇನ್ನಿಶ್ಚಿತಂ
 ಗರ್ಭಶ್ರೀರಿತಿ ಸರ್ವಮೇತಿ ಧರಣೌ ಪೂಜ್ಯೇತ ರಜ್ಯೇತ ವಾ |
 ವೀಕ್ಷಾತಃ ಶ್ರಿಯಮಾದಧಾಸಿ ಕಮಲೇ ದೀಕ್ಷಾ ಮಹೀಯಸ್ಯಹೋ
 ತಾಂ ತ್ವಾಂ ಸಾಧು ಭಜೇಽದ್ಯ ದೇವಿ ಕರುಣಾಪಾಂಗೈರಥೇಕ್ಷಸ್ವ ಮಾಂ || 25 ||

ಆತ್ಮಾನಂ ಬಹುಧಾ ವಿಧಾಯ ಬಹುಧಾ ಲೋಕಂ ಬಿಭರ್ಷಿ ಸ್ವಯಂ
 ಸಂಪ್ರಾಪ್ಯಾಷ್ಟತನೂಸ್ತನೋಷಿ ಜಗತಾಮಿಷ್ಟಂ ಕಟಾಕ್ಷೈ ರಮೇ |
 ಅಷ್ಟೈಶ್ಚರ್ಯಮವಾಪ್ಯ ಕಷ್ಟನಿಚಯಾದ್ಭ್ರಷ್ಟೋ ವಿಶಿಷ್ಟೋ ಭವನ್
 ದಿವ್ಯಾನಂದಮಯೋ ವಿಭಾತಿ ಮಹತಾಮಿಷ್ಟೋ ಜಗತ್ಯಾಂ ಜನಃ || 26 ||

ಶಾಸ್ತಾ ಶಾಸನನಿರ್ಭರೇಣ ಮನಸಾ ದಂಡಂ ಧರತ್ಯನ್ವಹಂ
 ವೈಷಮ್ಯೇಣ ವಿನಾಕೃತೋ ವಿತನುತೇ ಸ್ವೀಯೇ ತಥಾನ್ಯೇಷು ಚ |
 ದಂಡೋ ಯದ್ಯಹಮಸ್ಮಿ ಶಾಶ್ವತತಯಾ ಕಾ ವಾ ಗತಿರ್ಮಾರ್ತರಂ
 ತ್ವಾಮದ್ಯೈವ ಸಮಾಶ್ರಯೇಽದ್ಯ ಭುವನೇ ವಾತ್ಸಲ್ಯತಃ ಪಾಹಿ ಮಾಂ || 27 ||

ಪಾಂಡಿತ್ಯೇನ ಸಮರ್ಚಯಂತಿ ಬಹವಸ್ತನ್ನಾಸ್ತಿ ಮೇ ಪುಷ್ಕಲಂ
 ವಾಚಾ ಧರ್ಮಮವಾಪ್ನುಹೀತಿ ಗದಿತಂ ವಾಚಾಸ್ತಿ ನೋ ಮದ್ವಶೇ |
 ನಿಷ್ಠಾ ನಾಪಿ ನಿರಂತರಾ ಭಗವತಿ ಶ್ರೈಷ್ಠ್ಯಂ ಕಥಂ ಜಾಯತಾಂ
 ಶ್ರೇಯೋ ದೇವಿ ಸಮಶ್ನುವೀಯ ವಿಧಿನಾ ಯೇನಾದ್ಯ ಮಾತರ್ವದ || 28 ||

ಚಿಂತಾ ಮಾಂ ಭಜತೇ ನಿರಂತರಮಹೋ ಜಾನೇ ವರಂ ಕಾರಣಂ
 ಕರ್ಮ ಸ್ಯಾತ್ಸಮುಪಾರ್ಜಿತಂ ಬಹುಜನಿಪ್ರಾಪ್ತಂ ತಥಾ ಸಂಚಿತಂ |
 ದೇವಿ ತ್ವಚ್ಚರಣಾರವಿಂದಯುಗಲಂ ಧ್ಯಾಯಾಮಿ ನಾನ್ಯಾ ಗತಿಃ
 ಚಿಂತಾಮಾಶು ವಿಶೋಷಣೀಮಪನಯ ಪ್ರೀತ್ಯಾ ಸಮೀಚ್ಯಾ ದೃಶಾ || 29 ||

ಪೂರ್ಣೋ ವಾರಿನಿಧಿಸ್ತ್ವಯೈವ ಕಮಲೇ ಪೂರ್ಣಶ್ಚ ನಾರಾಯಣಃ
 ಪೂರ್ಣಾ ತ್ವಂ ಜನಿಕರ್ಮದೃಷ್ಟಿವಿಭವೈಃ ಸಂಪತ್ಸಮೃದ್ಧ್ಯಾದಿನಾ |
 ಪೂರ್ಣಂ ತತ್ಪರಮಂ ಪದಂ ದಿವಿಷದಾಂ ಸಾಮ್ರಾಜ್ಯಮಪ್ಯದ್ಭುತಂ
 ಪೂರ್ಣಾಃ ಸ್ಯಾಮ ವಯಂ ಚ ಪೂರ್ಣವಿಭವೇ ಮಾತಸ್ತವೇಕ್ಷಾಬಲಾತ್ || 30 ||

ಸ್ತ್ರೀತ್ವೈಕಾಂತಗುಣಾನ್ ಬಿಭರ್ಷಿ ಕಮಲೇ ಕಾಂತಾದಪಿ ಶ್ರೇಯಸೀ
 ಕಾಂತೋ ಯದ್ಯಪಿ ದಿವ್ಯಭವ್ಯಗುಣವಾನ್ ಪುಂಸ್ತ್ವಂ ವ್ಯನಕ್ತಿ ಸ್ವಯಂ |
 ತಸ್ಮಾದ್ಧಂಡಧರೋ ಬಿಭರ್ತಿ ಬಹುಧಾ ಹೇತೀರಜಸ್ರಂ ರಮೇ
 ಜಾನೇ ತ್ವಂ ಧರಸೇ ಸದೈವ ಕಮಲೇ ವ್ಯಕ್ತಂ ಹಿ ತೇ ಮಾರ್ದವಂ || 31 ||

ವಿದ್ಯಾವಿತ್ತವಸುಪ್ರದಾನಮಹಿತಾ ಸದ್ವಾರಣಾಭ್ಯಾಂ ಯುತಾ
 ಸತ್ಸಂತಾನಕರೀ ಸದಾ ವಿಜಯದಾ ವೀರ್ಯೋತ್ತರಾ ವಿಶ್ರುತಾ |
 ಆದಿಶ್ರೀರನುರೂಪರೂಪವಿಭವಾ ಯಾನಾದಿಜುಷ್ಠಾ ರಮಾ
 ಸರ್ವಾಕಲ್ಪವಿಭೂಷಿತಾ ವಿಜಯತೇ ಮಾಂ ಪಾತು ಪದ್ಮಾವತೀ || 32 ||

ಮತ್ತೇಭಾಃ ಸ್ವಪಯಂತಿ ಹೇಮಕಲಶೈರ್ದುರ್ಗಾಬ್ಧಿಜೇ ಭಕ್ತಿತಃ
 ಮಾಲಿನ್ಯಂ ಜಗತಾಂ ತ್ವಮೇವ ಸಹಸಾ ದೂರಿಕರೋಷಿ ಧ್ರುವಂ |
 ಇಂದ್ರೋಽಪ್ಯುತ್ತಮತಾಮವಾಪ ಸುಭಗಾಲೋಕೇನ ತೇ ಶಾಶ್ವತೀಂ
 ಮಾಲಿನ್ಯೇನ ವಿಮೋಚಿತೋ ವಿಜಯತೇ ಕಾ ವಾ ಮಹತ್ತಾ ರಮೇ || 33 ||

ತ್ವಂ ನಾಥೇನ ಯುತಾ ಸಮಸ್ತಜಗತಾಂ ಸರ್ವಂ ವಿಧತ್ಸೇ ರಮೇ
 ಕೇ ಕೇ ನಾಮ ನ ಸಂತಿ ಭೂತಿಮಹಿತಾಸ್ತ್ವತ್ಸೇವನಾದೇವ ತೇ |
 ಯದ್ಯನ್ನಾಮ ಘಟೇತ ನೈವ ಮನುಜೇಷ್ಟಂಹಃ ಫಲಂ ಪುಷ್ಕಲಂ
 ತತ್ಸರ್ವಂ ಘಟಯಸ್ಯಭೀಷ್ಟಮಧುನಾ ಪೂರ್ಣಂ ಮದೀಯಂ ವ್ಯಧಾಃ || 34 ||

ಜಾನಾಮ್ಯೇವ ಮದೀಯಪಾಪನಿಚಯಂ ಸಂಪಾದಿತಂ ಸರ್ವಶೋ
 ವರ್ಧಿಷ್ಟಂ ಸ್ವಯಮೇವ ಭೂರಿವಿಭವಂ ಸನ್ಮಾರ್ಗಸಂಶೋಷಕಂ |
 ಏತಾವದ್ವೃಜಿನಾಲಯೋಽಪಿ ಕಮಲೇ ಸಂಸಾರಸಂಪೀಡಿತಃ
 ತ್ವತ್ಸೇವಾಸ್ಮೃತಿನಾಮಕೀರ್ತನಪರೋ ಹಂತ ತ್ವಮೇವಾವ ಮಾಂ || 35 ||

ಶಾಂತಿಂ ದೇಹಿ ಸದರ್ಥದಾನನಿರತೇ ನಾರ್ಥೇ ಸ್ಪೃಹಾ ತಾದೃಶೀ
 ಖ್ಯಾತೌ ನೈವ ಚ ಪೂಜನಾದಿಷು ರಮೇ ನಾಸ್ಥಾಪಿ ಕೋಲಾಹಲೇ |
 ಶ್ರೀತತ್ತ್ವಂ ಭುವನೇಷು ಸರ್ವವಿದಿತಂ ಕರ್ತುಂ ವ್ಯವಸ್ಯಾಮ್ಯಹೋ
 ಯೋಗಕ್ಷೇಮಕರೀ ವಿಧತ್ಸ್ವ ಸಫಲಾಮಾಶಾಮಿಮಾಂ ಭೂತಯೇ || 36 ||

ತ್ವನ್ನಾಮಸ್ಮರಣಂ ಸದೈವ ಭವತಾದ್ಭದ್ರಂ ಲಭೇಯ ಧ್ರುವಂ
 ತ್ವದ್ವತ್ತಂ ಮಮ ವರ್ತತಾಂ ಶುಭಮಯಂ ವಿತ್ತಂ ಸದಾಮೋದನಂ |
 ಗೇಹಾರಾಮಕಲತ್ರಬಂಧುಜನತಾಪುತ್ರಾದಿಕಂ ತ್ವದ್ವೃಶಾ
 ತ್ವತ್ಸೇವೌಪಯಿಕಂ ಸದಾಸ್ತು ಕಮಲೇ ನಾನ್ಯಂ ವೃಣೇ ವೈಭವಂ || 37 ||

ಮಾನಾತೀತಮತೀತವೈಭವಜುಷಾಮೇತತ್ಪ್ರತೀತಂ ರಮೇ
 ತತ್ತ್ವಂ ತೇ ವಚಸಾ ತಥೈವ ಮನಸಾ ನೋ ಯೋಗಿನಾ ಮೀಯತೇ |
 ಕಸ್ಮಾನ್ಮಾದೃಶಪಾಮರಶ್ಚಪಲತಃ ಸ್ತೋತುಂ ಪ್ರವೃತ್ತೋ ಮುದಾ
 ತತ್ಸರ್ವಂ ಕೃಪಯಾ ಕ್ಷಮಸ್ವ ಕಮಲೇ ಬಾಲಸ್ಯ ಮೇ ಚೇಷ್ಟಿತಂ || 38 ||

ತ್ವಾಮಾಪ್ತುಂ ಕವಯಂತಿ ಕೇಚನ ರಮೇ ದ್ಯುಮ್ನಾದಿರೂಪಾಂ ಸದಾ
 ಯಂ ವಾ ಕಂಚನ ಚಿತ್ತಹಾರಿವಚಸಾ ಕಾಮಂ ಸ್ತುವಂತ್ಸೇವ ತೇ |
 ತ್ವಾಂ ಸೇವೇ ಕವಿವಲ್ಲಭಾಂ ಕವಿಸುತಾಂ ಗಾಥಾಶತಗ್ರಾಧಿನೀಂ
 ಭೂಯಾತ್ತೇ ಮಯಿ ಸರ್ವದೈವ ರಸಿಕೇ ತುಷ್ಟಿಸ್ತತಃ ಕಿಂ ಮಮ || 39 ||

ಪ್ರಾಜ್ಞಂ ಪಶ್ಯಸಿ ಭೂರಿ ಯಚ್ಛಸಿ ಮುಹುಃ ಪ್ರೀತಾ ಚ ತಸ್ಮೈ ತಥಾ
 ವಿತ್ತೇನಾರ್ಚಯತಾಂ ದದಾಸಿ ಬಹುಲಂ ವಿತ್ತಾದಿಕಂ ಪ್ರೀತಿತಃ |
 ಪಾರಂಪರ್ಯವಿಧಿಂ ವಿಧಾಯ ಪುರತಃ ಪುಷ್ಣಾಸಿ ಶಂ ತೇರ್ಚತಾಂ
 ಪ್ರಜ್ಞಾವಿತ್ತಪರಂಪರಾದಿರಹಿತಂ ಕಿಂ ಮಾಂ ವ್ಯದಸ್ಯೇ ರಮೇ || 40 ||

ಆಶಾಪೂರಣಮಬ್ಧಿಪೂರಣಮಧಾಕಾಶಸ್ಯ ಸಂಪೂರಣಂ
 ಸರ್ವಂ ಪೂರಯಸೀತಿ ಸಾಧುವಿದಿತಂ ಪೂರ್ಣಾ ಯತೋ ರಾಜಸೇ |
 ಆಶಾತೋ ಜಲಧೇಸ್ತಥೈವ ನಭಸೋಽಪ್ಯಾಶಾ ಮಹತ್ಯೇವ ಮೇ
 ಜಾನಾಸ್ಯೇವ ಕುತೋ ನ ಪೂರಯಸಿ ತಾಮುತ್ಕಂಠಿತಸ್ಯೋದ್ಯತಾ || 41 ||

ನೈಶ್ಚಿಂತ್ಯಂ ವಪುಷಾ ನ ಚೈವ ತಪಸಾ ನೋ ವಿದ್ಯಯಾ ವಾ ಕ್ವಚಿತ್
 ನೈವ ಗ್ರಂಥಕಥಾಶತಾದಿರಚನೈರ್ನಾಪಿ ಪ್ರಶಸ್ತಾದಿನಾ |
 ಲಭ್ಯೇತೇತಿ ಸುನಿಶ್ಚಿತೇನ ಮನಸಾ ಭೂಯೋಽನುಭೂತ್ಯಾದಿನಾ
 ನಿಶ್ಚಿತ್ಯಾಂಬ ಸಮಾಶ್ರಯೇ ಪದಯುಗಂ ತೇ ದೇಹಿ ತನ್ಮೇಧುನಾ || 42 ||

ಕರ್ಮಾಣಿ ಶ್ಲಥಯಂತಿ ಭೂರಿಜನನಪ್ರಾಪ್ತಾನಿ ಸಂಗೀಭವ -
 ತ್ಯದ್ಧಾ ಸತ್ಪಥವರ್ತನಂ ಸ್ಥಿರತರಂ ಭಾವಂ ಸದಾ ರುಂಧತೇ |
 ವಿಜ್ಞಾನಂ ವಿಪರೀತಲೌಕಿಕಗತಿರ್ವಾಂಛಾ ದುರರ್ಥೇಷು ಚ
 ಶ್ರೇಯೋ ಭೂರಿ ಕಥಂ ಶ್ರಯೇಯ ಕಮಲಾವೀಕ್ಷಾವಿಶೇಷೈರ್ವಿನಾ || 43 ||

ವಿಶ್ವಾಸೇನ ಹಿ ಲಭ್ಯತೇ ಭಗವತಿ ಪ್ರೇಷ್ಠಂ ಪ್ರಕೃಷ್ಠಂ ಕ್ಷಿತೌ
 ವಿಶ್ವಾಸಂ ಪರಮಂ ವದಂತಿ ವಿಬುಧಾ ಹೇತುಂ ವಿಮುಕ್ತೇರಪಿ |
 ವಿಶ್ವಾಸೇನ ವಿನೋದಯಾಮಿ ದಿವಸಾಂಸ್ತ್ವಯ್ಯಂಬ ನಿಶ್ಚಪ್ರಚಂ
 ವಿಶ್ವಾಸೋ ನಹಿ ಕಿಂ ತವಾದ್ಯ ತನಯೇ ಮಾಂ ರಕ್ಷ ಪದ್ಮೇಕ್ಷಣೇ || 44 ||

ಸತ್ಸಂಗಂ ಪರಮಂ ವದಂತಿ ಭುವನೇ ನಿಃಶ್ರೇಯಸಪ್ರಾಪ್ತಯೇ
 ತಂ ಚಾಪ್ತುಂ ಪ್ರಯತೇ ಬಹೋಶ್ಚ ಸಮಯಾದದ್ಯಾಪಿ ನೈವಾಪ್ನವಂ |
 ಕಿಂ ಸಂಗೇನ ಸಮೀಹಿತಂ ಮಮ ರಮೇ ಬಾಲಸ್ಯ ಮೂಢಸ್ಯ ವಾ
 ಉತ್ಸಂಗೇ ತವ ವರ್ತನಂ ಹಿ ಮಹಿತಂ ಮಾತರ್ಮುದಾ ಲೋಕಯ || 45 ||

ಅಧ್ಯಾರೋಹಣಸಂಭೃತೇ ತು ಮನುಜೇ ಕೋಽಸೀತಿ ವಾಚಂ ವದನ್
 ಬ್ರಹ್ಮಾಸ್ಮೀತಿ ವಚೋ ನಿಶಮ್ಯ ನಿತರಾಮಾಕ್ಷಿಪ್ತಚಿತ್ತಃ ಕ್ಷಣಾತ್ |
 ಉತ್ಸಂಗೇ ರಮಮಾಣಮೇವ ತನಯಂ ದೃಷ್ಟ್ವಾ ಮುದಂ ವಿಂದತೀ
 ಕೋಽಸೀತ್ಯಂಬ ಕದಾಪಿ ನೈವ ಕಥಯೇರ್ಮಾಮರ್ಭಕಂ ಕಿಂ ವೃಣೇ || 46 ||

ಲಕ್ಷ್ಮೀಪೂಜನತೋ ಭಜಂತಿ ಮನುಜಾಸ್ಸಂಪತ್ಸಮೃದ್ಧ್ಯಾದಿಕಂ
 ಪ್ರಾಪ್ತುಂ ಶಿಷ್ಯಗಣಂ ಜುಹೋತಿ ಕಮಲೇ ತ್ವಾಮಾವಹಂತ್ಯಾ ಗುರುಃ |
 ಮೋಕ್ಷಾರ್ಥಿ ಪ್ರಥಮಂ ಪ್ರಪದ್ಯ ಭವತೀಂ ಪಶ್ಚಾತ್ಪ್ರಭುಂ ಸೇವತೇ
 ಜಾನನ್ನೇವ ಮಹತ್ತ್ವಮಂಬ ಸತತಂ ಸೇವೇ ತ್ವಯಾ ಲೋಕಿತಃ || 47 ||

ಈಕ್ಷಾ ತೇ ಪ್ರಸೃತಾ ಪುನಾತಿ ಭುವನಂ ಪುಷ್ಪಾತಿ ಸರ್ವಾತ್ಮನಾ
 ಯೋಗಂ ಚ ಪ್ರದದಾತಿ ಸೌಖ್ಯಪದವೀಂ ಪ್ರಾಪಯ್ಯ ಜೇಜೀಯತೇ |
 ತದ್ವೀಕ್ಷಾವಿಷಯಂ ವಿಧತ್ಸ್ವ ಕಮಲೇ ಮಾಮರ್ಭಕಂ ವತ್ಸಲಾ
 ನೋಚೇನ್ನಾಶಮವಾಪ್ಸವಾನಿ ಕಿಮು ತೇ ದೋಷಾಯ ತತ್ಕಲ್ಪತೇ || 48 ||

ಕಿಂ ಪೃಚ್ಛಾಮಿ ಕಿಮರ್ಥಯೇಽದ್ಯ ಕಮಲೇ ಕಿಂ ಕಿಂ ಕರೋಮ್ಯೇವ ವಾ
 ಕಿಂ ವಾವಶ್ಯಕಮಾತ್ಮದೇಹಧರಣೇ ಜಾನಾಮಿ ನೈವಾಣ್ವಪಿ |
 ಜ್ಞಾನೇನಾದ್ಯ ನಿಯೋಜಯಾರ್ಭಕಮಿಮಂ ಸತ್ಸಂಗಸಂಪಾದಿಕಾ
 ಕಿಂ ಮಾತಾ ನ ಯತೇತ ಸೂನುವಿಭವಸ್ಯಾರ್ಥೇ ತತೋ ನಿರ್ವೃತಃ || 49 ||

ಸ್ಮಾರಂ ಸ್ಮಾರಮಹಂ ದಿನಾನಿ ವಿಭವಂ ನೇತುಂ ವ್ಯವಸ್ಯಾಮಿ ತೇ
 ಜಾಪಂ ಜಾಪಮಹಂ ತ್ವದೀಯಶುಭದಾನ್ಯನ್ಯಾನಿ ನಾಮಾನ್ಯಪಿ |
 ಕಾರಂ ಕಾರಮತೀವ ಶೋಭನಕೃತೀರಂಬ ಪ್ರಮೋದಾವಹಾಃ
 ನಾಮಂ ನಾಮಮಹಂ ನಯಾಮಿ ದಿವಸಾನ್ಮಾತ್ರಾ ತ್ವಯಾ ಸಂಭೃತಃ || 50 ||

ಪದ್ಮೇ ಪದ್ಮಸುಕೋಮಲೇನ ಮನಸಾ ಪದ್ಮೇಕ್ಷಣೇನಾದ್ಯ ಮಾಂ
 ಸದ್ಮ ಪ್ರಾಪಯ ಶೋಭನಂ ಶ್ರುತಿದೃಶೋರ್ಭೂಷಾಯಿತಂ ಪುಷ್ಕಲಂ |
 ವಿದ್ಯಾಸಂತತಿಧಾನ್ಯದೈರ್ಯವಿಜಯಶ್ರೀವಿತ್ತಭಾಗ್ಯಾದಿಭಿಃ
 ನಿತ್ಯಂ ಸನ್ನಿಧಿಮಾರಚಯ್ಯ ಗಜಲಕ್ಷ್ಯಂಭೈಹಿ ಶಂ ಮೇ ಭವೇತ್ || 51 ||

ಇತ್ಥಂ ಶ್ರೀನಿಧಿರಾಘವೋತ್ರಿಕುಲಜಃ ಶ್ರೀತತ್ತ್ವಸಂಚಿಂತಕಃ
ದಿವ್ಯಶ್ರೀಮದನರ್ಘದೇವಿಕರುಣಾಪಾಂಗೇನ ಸಂಧುಕ್ಷಿತಃ |
ಭೂತಿಂ ಮಂಗಲಮಂಗಲಸ್ಯ ದಯಿತುರ್ಭಕ್ತ್ಯಾ ವಿವೃಣ್ವನ್ ಪರಾಂ
ಪದ್ಮಾಮದ್ಭುತನಾಯಿಕಾಂ ಸುವಚಸಾಸ್ತೌನ್ಮಂಗಲಂ ಪದ್ಯತಾಂ || 52 ||

|| ಇತಿ ಶ್ರೀಲಕ್ಷ್ಮೀಪಂಚಾಶತ್ ಸಮಾಪ್ತಾ ||